





**ပအိုဝ်းအမျိုးသားအဖွဲ့ချုပ်(PNO)၏
၂၀၂၀ အထွေထွေရွေးကောက်ပွဲ မူဝါဒများ၊
ရှေ့လုပ်ငန်းစဉ်များ
နှင့်
၂၀၂၀-ခုနှစ်၊ စက်တင်ဘာလ(၇)နေ့တွင်
နိုင်ငံပိုင်ရေဒီယိုနှင့် ရုပ်မြင်သံကြားအစီအစဉ်၌
ဟောပြောစည်းရုံးသည့်
ဟောပြောစာတမ်း**

၁။ ပအိုဝ်းအမျိုးသားအဖွဲ့ချုပ်(PNO)၏ အလံတော်



၂။ ပအိုဝ်းအမျိုးသားအဖွဲ့ချုပ်(PNO)၏ အမှတ်တံဆိပ်



၃။ ပအိုဝ်းအမျိုးသားအဖွဲ့ချုပ်၏ ၂၀၂၀ အထွေထွေရွေးကောက်ပွဲ မူဝါဒများ

(၁) နိုင်ငံရေးကဏ္ဍ

(က) တိုင်းရင်းသားစည်းလုံးညီညွတ်မှုဖြင့် ပြည်ထောင်စု အခွန်ရှည် တည်တံ့ ခိုင်မြဲရေး။



- (ခ) နိုင်ငံရေး၊ စီးပွားရေး၊ လူမှုရေး ကဏ္ဍရပ်များ ဖွံ့ဖြိုးတိုးတက်ရေးကို ကျယ်ပြန့်စွာ ဆောင်ရွက်ရေး။
- (ဂ) ဒီမိုကရေစီရေးနှင့် တန်းတူညီမျှရေး။
- (ဃ) စစ်မှန်သော ပြည်ထောင်စုစနစ် ပေါ်ထွန်းရေး။
- (င) တစ်နိုင်ငံလုံး အချိုးညီညီ ဖွံ့ဖြိုးတိုးတက်ရေး။

(၂) စီးပွားရေးကဏ္ဍ

- (က) ပြည်သူများ အလုပ်အကိုင်ရရှိရေးနှင့် စီးပွားရေးဖွံ့ဖြိုးတိုးတက်ရေးကို အထောက်အကူပြုသည့် အသေးစား၊ အလတ်စား စီးပွားရေးလုပ်ငန်းများကို အားပေးကူညီရေး။
- (ခ) ခေတ်မီဖွံ့ဖြိုးသောစီးပွားရေးကို ဖြစ်ထွန်းစေနိုင်သည့် လူ့စွမ်းအား အရင်းအမြစ်များ မွေးထုတ်ရေး။
- (ဂ) ပြည်သူလူထုအားလုံး အကျိုးဝင်သော စီးပွားရေးစနစ် ဖော်ဆောင်ရေး။
- (ဃ) တန်ဖိုးမြင့်ထုတ်ကုန်များကို ကျယ်ပြန့်စွာ ထုတ်လုပ်ရောင်းချနိုင်ရေး။
- (င) စီးပွားရေးဆိုင်ရာအခြေခံအဆောက်အအုံများ လျင်မြန်စွာ တိုးတက်လာစေ ရန် ဦးစားပေး ဖော်ဆောင်ရေး။
- (စ) ဒေသန္တရတွင် ပြည်တွင်း/ပြည်ပစီးပွားရေးလုပ်ငန်းများ ဝင်ရောက်ရင်းနှီးမြှုပ်နှံ စေရန် ဖော်ဆောင်ရေး။
- (ဆ) စီးပွားရေးလုပ်ငန်းများ ဖွံ့ဖြိုးတိုးတက်ရေးအတွက် ပြည်တွင်း/ပြည်ပ စီးပွားရေးအဖွဲ့အစည်းများနှင့် ချိတ်ဆက်ဆောင်ရွက်ပေးရေး။
- (ဇ) စီးပွားရေးကဏ္ဍ ဖွံ့ဖြိုးတိုးတက်ရေးအတွက် ဘဏ္ဍာရေးဆိုင်ရာလုပ်ငန်းများ ကို ပြည်တွင်း/ပြည်ပအဖွဲ့အစည်းများနှင့် ချိတ်ဆက်ဆောင်ရွက်ပေးရေး။

(၃) စိုက်ပျိုးရေးကဏ္ဍ

- (က) ပြည်သူများလက်လှမ်းမီသော စိုက်ပျိုးရေးနှင့်မွေးမြူရေး သုတေသန လုပ်ငန်းများ ဖော်ဆောင်ရေး။
- (ခ) မျိုးကောင်းမျိုးသန့်များကို ခေတ်မီစိုက်ပျိုးမွေးမြူသည့် နည်းပညာများဖြင့် ဖော်ဆောင်ရေး။
- (ဂ) အရည်အသွေးနှင့်အရေအတွက်ပြည့်မီပြီး ပြည်တွင်း/ပြည်ပဈေးကွက်များသို့ ထုတ်လုပ်တင်ပို့ရောင်းချနိုင်ရေး။
- (ဃ) စုပေါင်းစနစ်ကို အားပေးဖော်ဆောင်ရေး။
- (င) စိုက်ပျိုးမွေးမြူရေး အထူးဇုန်များ တည်ထောင်ရေး။
- (စ) စံချိန်စံညွှန်းပြည့်မီသော သွင်းအားစုများကို သဘာဝပတ်ဝန်းကျင် ထိခိုက်မှု နည်းပါးစေရန် စနစ်တကျသုံးစွဲလာစေရေး။



- (ဆ) အစိုးရ၊ ပုဂ္ဂလိက၊ ပြည်တွင်း/ပြည်ပ စိုက်ပျိုးမွေးမြူရေးပညာရှင်များနှင့် ပူးပေါင်းဆောင်ရွက်ရေး။
- (ဇ) စိုက်ပျိုးရေးနှင့် မွေးမြူရေးကဏ္ဍ ဖွံ့ဖြိုးတိုးတက်ရေးအတွက် ဘဏ္ဍာရေးဆိုင်ရာလုပ်ငန်းများကို ပြည်တွင်း/ပြည်ပ အဖွဲ့အစည်းများနှင့် ချိတ်ဆက်ဆောင်ရွက်ပေးရေး။

(၄) သစ်တောနှင့် သဘာဝပတ်ဝန်းကျင်ထိန်းသိမ်းရေးကဏ္ဍ

- (က) တိုင်းရင်းသားတို့၏ ဓလေ့ထုံးတမ်းများအရ ပိုင်ဆိုင်ထိန်းသိမ်းထားသော ကျေးရွာပိုင်၊ သာသနာ့ပိုင်သစ်တောများနှင့် ရေဝေရေလဲဧရိယာများကို စနစ်တကျထိန်းသိမ်းရေး။
- (ခ) ဂေဟစနစ်ကောင်းမွန်စေရန် ဇီဝမျိုးကွဲပင်များ တိုးချဲ့စိုက်ပျိုးရေး။
- (ဂ) စိုက်ပျိုးရေး၊ မွေးမြူရေး၊ စက်ရုံအလုပ်ရုံများမှ ထွက်ရှိလာသော အညစ်အကြေးများကို စနစ်တကျစွန့်ပစ်စေရန်နှင့် ပြန်လည်သန့်စင်မှုပြုလုပ်စေရန် ဖော်ဆောင်ရေး။
- (ဃ) ဖွံ့ဖြိုးရေးလုပ်ငန်းများကို အကောင်အထည်ဖော်ဆောင်ရွက်ရာတွင် သဘာဝပတ်ဝန်းကျင်ထိခိုက်မှု အနည်းဆုံးဖြင့် ဆောင်ရွက်ရေး။

(၅) မြေယာနှင့် သဘာဝသယံဇာတကဏ္ဍ

- (က) တိုင်းရင်းသားတို့၏ ဓလေ့ထုံးတမ်းများအရ ပိုင်ဆိုင်ထားသော မြေယာများကို ဥပဒေအရ အကာအကွယ်ပေးရေး။
- (ခ) မြေယာများကို စနစ်တကျဖော်ထုတ်အသုံးချရေး။
- (ဂ) သဘာဝသယံဇာတများကို ထုတ်ယူသုံးစွဲရာတွင် သဘာဝပတ်ဝန်းကျင်ထိခိုက်မှုအနည်းဆုံးနှင့် ရေရှည်တည်တံ့သော ထုတ်ယူသုံးစွဲမှုစနစ်ဖြင့် ဆောင်ရွက်ရေး။
- (ဃ) အမျိုးသားသဘာဝဥယျာဉ်များ သတ်မှတ်ဖော်ထုတ်ထိန်းသိမ်းရေး။

(၆) လူငယ်ကဏ္ဍ

- (က) အမျိုးသားရေးဦးဆောင်မှုအခန်းကဏ္ဍတွင် လူငယ်များ ပါဝင်ရေး။
- (ခ) အမျိုးသားရေးလုပ်ငန်းများကို လက်ဆင့်ကမ်းတာဝန်ထမ်းဆောင်ရန် မျိုးဆက်သစ်လူငယ်အင်အားစုတစ်ရပ် ပေါ်ထွန်းရေး။
- (ဂ) နိုင်ငံရေးအခန်းကဏ္ဍတွင် လူငယ်များ ပါဝင်ရေး။
- (ဃ) ကဏ္ဍပေါင်းစုံတွင် မျိုးဆက်သစ်လူငယ်ခေါင်းဆောင်များ မွေးထုတ်ရေး။
- (င) ကဏ္ဍပေါင်းစုံတွင် လူငယ်တတ်သိပညာရှင်များ ပေါ်ထွန်းရေး။
- (စ) စွန့်ဦးတီထွင်လူငယ်လုပ်ငန်းရှင်များ ပေါ်ထွန်းရေး။
- (ဆ) လူငယ်များ အလုပ်အကိုင်များရရှိအောင် အခွင့်အလမ်းများ ဖော်ဆောင်ရေး။



(ဇ) လူငယ်များ၏ စွမ်းရည်နှင့် စွမ်းဆောင်ရည်များကို မြှင့်တင်ရေး။

(ဈ) လူငယ်များ၏ ဗလငါးတန် ဖွံ့ဖြိုးတိုးတက်ရေး။

(၇) အမျိုးသမီးကဏ္ဍ

(က) အမျိုးသားရေးဦးဆောင်မှုအခန်းကဏ္ဍတွင် အမျိုးသမီးများ ပါဝင်ရေး။

(ခ) နိုင်ငံရေးအခန်းကဏ္ဍတွင် အမျိုးသမီးများ ပါဝင်ရေး။

(ဂ) ကျား/မ တန်းတူရေး။

(ဃ) အကြမ်းဖက်မှုများကို တားဆီးကာကွယ်ရေး။

(င) အမျိုးသားရေးလုပ်ငန်းများကို လက်ဆင့်ကမ်းတာဝန်ထမ်းဆောင်ရန် အမျိုးသမီး အင်အားစုတစ်ရပ် ပေါ်ထွန်းရေး။

(စ) ကဏ္ဍပေါင်းစုံတွင် အမျိုးသမီးခေါင်းဆောင်များ မွေးထုတ်ရေး။

(ဆ) အမျိုးသမီးများ၏ စွမ်းရည်နှင့် စွမ်းဆောင်ရည်များကို မြှင့်တင်ရေး။

(၈) တိုင်းရင်းသားလူမျိုးများကဏ္ဍ

(က) တိုင်းရင်းသားအားလုံး သွေးစည်းညီညွတ်ရေး။

(ခ) ပြည်တွင်းငြိမ်းချမ်းမှု တည်ဆောက်ရေး။

(ဂ) ပြည်ထောင်စုစိတ်ဓါတ် ထွန်းကားရေး။

(၉) လမ်းပန်းဆက်သွယ်ရေးကဏ္ဍ

(က) ဒေသတွင်း အခြေခံလမ်း/တံတားများ ဖောက်လုပ်ရေး။

(ခ) လမ်း/တံတားများ အဆင့်မြှင့်တင်ရေးနှင့် အဆင့်မီဖွံ့ဖြိုးတိုးတက်ရေး။

(ဂ) ကျေးလက်နေပြည်သူများ၏ လူမှုစီးပွားဘဝ ဖွံ့ဖြိုးတိုးတက်ရေးအတွက် ကျေးလက်ကုန်ထုတ်လမ်းများအပါအဝင် ကျေးလက်လမ်းများ၊ တံတားများ စဉ်ဆက်မပြတ် ဖွံ့ဖြိုးတိုးတက်ရေး။

(ဃ) ကျေးလက်ဒေသတွင် လမ်းပန်းဆက်သွယ်ရေး ဖွံ့ဖြိုးတိုးတက်ရေးအတွက် လူထုဗဟိုပြုချဉ်းကပ်မှုနည်းလမ်းဖြင့် ဆောင်ရွက်ရေး။

(၁၀) ရေအရင်းအမြစ်ကဏ္ဍ

(က) ဒေသရှိရင်းစွဲ ရေအရင်းအမြစ်များအပေါ်အခြေခံ၍ ကျေးလက်သောက်သုံးရေ ဖူလုံရရှိရေး။

(ခ) ရေအရင်းအမြစ်များကို အစုအဖွဲ့စနစ်ဖြင့် ရယူသုံးစွဲရေး။

(ဂ) ဒေသအလိုက်အကျိုးရှိမည့် ရေရရှိရေးစီမံကိန်းများကို အကောင်အထည်ဖော် ဆောင်ရွက်ရေး။

(ဃ) တည်ဆောက်ပြီး ဆည်များ၊ မြောင်းများ၊ မြစ်များနှင့် ရေသွင်းရေထုတ် စနစ်များကို အကျိုးရှိစွာ အသုံးပြုရေး။



(င) မြေအောက်ရေဖော်ထုတ်သုံးစွဲရာတွင် သဘာဝပတ်ဝန်းကျင်နှင့် ရေအရင်းအမြစ်ထိခိုက်မှု အနည်းဆုံးဖြစ်သော အဆင့်မြင့်ရေသွင်းနည်းစနစ်များဖြင့် စိုက်ပျိုးမွေးမြူရေး။

(၁၁) ပညာရေးကဏ္ဍ

(က) ဒေသနေပြည်သူများ လက်လှမ်းမီနိုင်သော ပညာရေးနှင့် သက်မွေးကျောင်း များ ပေါ်ထွန်းရေး။

(ခ) အခြေခံကျောင်းများတွင် တိုင်းရင်းသားစာပေ ကျယ်ပြန့်စွာ သင်ကြားရေး။

(ဂ) ICT နည်းပညာအထောက်အကူဖြင့် ကျွမ်းကျင်သော ပညာရှင်များကို မွေးထုတ်ရေး။

(၁၂) ကျန်းမာရေးကဏ္ဍ

(က) လူတိုင်းလက်လှမ်းမီနိုင်သော အခြေခံကျန်းမာရေး စောင့်ရှောက်မှုစနစ် အကောင်အထည်ဖော်ရေး။

(ခ) တိုင်းရင်းဆေးပညာများကို မြှင့်တင်ရေး။

(၁၃) စာပေနှင့်ယဉ်ကျေးမှုကဏ္ဍ

(က) ပအိုဝ်းဘာသာစကား၊ စာပေ၊ ယဉ်ကျေးမှု တိုးတက်ပြန့်ပွားရေး။

(ခ) တိုင်းရင်းသားတို့၏ စကား၊ စာပေ၊ ယဉ်ကျေးမှု၊ အနုပညာ၊ ဓလေ့ထုံးတမ်း များကို လွတ်လပ်စွာ ပြောဆိုရေးသားဖော်ထုတ်ထိန်းသိမ်းမြှင့်တင်ခွင့်ရှိရေး။

(၁၄) လျှပ်စစ်မီးကဏ္ဍ

(က) ကျေးလက်ဒေသများ လျှပ်စစ်မီးရရှိရေး။

(ခ) ရေ၊ နေ၊ လေ နှင့် အခြားစွန့်ပစ်ပစ္စည်းများမှ လျှပ်စစ်မီးထုတ်လုပ်ရေး။

(၁၅) ဟိုတယ်နှင့်ခရီးသွားလုပ်ငန်းကဏ္ဍ

(က) ပအိုဝ်းဒေသအတွင်း ဟိုတယ်နှင့်ခရီးသွားလုပ်ငန်းများ ဖွံ့ဖြိုးတိုးတက်ရေး။

(ခ) ဧည့်လမ်းညွှန်များ မွေးထုတ်ရေး။

(၁၆) ဘာသာရေးကဏ္ဍ

(က) သာသနာတော်(၃)ရပ် အခွန်ရှည် တည်တံ့ခိုင်မြဲရေး။

(ခ) အခြားဘာသာများကို အပြန်အလှန် လေးစားရေး။



၄။ ပအိုဝ်းအမျိုးသားအဖွဲ့ချုပ်(PNO)၏ ရှေ့လုပ်ငန်းစဉ်(၇)ရပ်

- (၁) ပအိုဝ်းလူမျိုးများ၏ စကား၊ စာပေ၊ ရိုးရာယဉ်ကျေးမှု ဓလေ့ထုံးတမ်း၊ အမျိုးသားရေးလက္ခဏာနှင့် သမိုင်းအမွေအနှစ်များကို ထိန်းသိမ်းစောင့်ရှောက်၍ ဖွံ့ဖြိုးတိုးတက်စေရန် ဆောင်ရွက်ပြီး မိမိတို့၏အမျိုးဂုဏ်၊ ဇာတိဂုဏ်တို့ကို သားစဉ်မြေးဆက်အထိ အမွေကောင်းများပေးနိုင်ရန် ဖော်ဆောင်သွားမည်။
- (၂) တိုင်းရင်းသားအချင်းချင်း စည်းလုံးညီညွတ်မှုကိုရှေးရှု၍ ငြိမ်းချမ်းစွာအတူယှဉ်တွဲ နေထိုင်ရေးမှုကိုစွဲကိုင်ကာ အပြန်အလှန်လေးစားတန်ဖိုးထားပြီး ဒေသတွင်း တည်ငြိမ်အေးချမ်းမှုရှိစေရန် အလေးထားဖော်ဆောင်သွားမည်။
- (၃) နိုင်ငံရေးဦးဆောင်မှုအခန်းက(၇၉)တွင် လူငယ်နှင့် အမျိုးသမီးများ ပိုမိုပါဝင်လာရန် ဖော်ဆောင်သွားမည်။
- (၄) အခြေခံလူ့အခွင့်အရေးနှင့် ဒီမိုကရေစီအခွင့်အရေးများ အပြည့်အဝရရှိနိုင်သည့် ဒီမိုကရေစီ ဖက်ဒရယ်ပြည်ထောင်စုစနစ် ပေါ်ထွန်းလာစေရန် အခြားညီနောင် တိုင်းရင်းသားများနှင့်အတူ ဆောင်ရွက်သွားမည်။
- (၅) ဒေသတွင်း ဘက်စုံဖွံ့ဖြိုးတိုးတက်စေရန် ကျန်းမာရေး၊ ပညာရေး၊ လမ်းပန်း ဆက်သွယ်ရေးနှင့် လူ့စွမ်းအားအရင်းအမြစ်များကို ဦးစားပေး ဖော်ဆောင်သွားမည်။
- (၆) သဘာဝပတ်ဝန်းကျင်ထိခိုက်မှု အနည်းဆုံးဖြင့် သတင်းအချက်အလက်နှင့် နည်းပညာများကိုအခြေခံသော စီးပွားရေးလုပ်ငန်းများ အားကောင်းလာစေရန် ဖော်ဆောင်သွားမည်။
- (၇) ဒို့တာဝန်အရေး(၃)ပါးကိုအလေးထား၍ ဖွဲ့စည်းပုံအခြေခံဥပဒေအရ ကိုယ်ပိုင် အုပ်ချုပ်ခွင့်ရဒေသကို ပြဋ္ဌာန်းချက်နှင့်အညီ လုပ်ပိုင်ခွင့်အပြည့်အဝရရှိရန်နှင့် ပအိုဝ်းလူမျိုးတို့၏ ဂုဏ်အင်္ဂါရပ်များနှင့်ကိုက်ညီသည့် ရပိုင်ခွင့်များကိုရရှိရန် ဥပဒေနှင့်အညီ ကြိုးပမ်းဆောင်ရွက်သွားမည်။

၅။ ၂၀၂၀-ခုနှစ်၊ စက်တင်ဘာလ(၇)နေ့တွင် နိုင်ငံပိုင်ရေးဒီယိုနှင့် ရုပ်မြင်သံကြား အစီအစဉ်၌ ဟောပြောစည်းရုံးသည့် ပအိုဝ်းအမျိုးသားအဖွဲ့ချုပ်(PNO)၏ ဟောပြောစာတမ်း

လေးစားအပ်ပါသော ပြည်ထောင်စုသမ္မတ မြန်မာနိုင်ငံတော်အတွင်း မှီတင်းနေထိုင်ကြသည့် တိုင်းရင်းသားမျိုးနွယ်စုများနှင့် မြန်မာ့ရုပ်မြင်သံကြားအား ကြည့်ရှုအားပေးကြသော မိဘပြည်သူများနှင့် ပအိုဝ်းပြည်သူအပေါင်းတို့အားလုံး ကိုယ်စိတ်နှစ်ဖြာ



ကျန်းမာရွှင်လန်းကြပါစေကြောင်း ဆုမွန်ကောင်းတောင်းအပ်ပါတယ်။ ကျွန်မကတော့ ပအိုဝ်းအမျိုးသားအဖွဲ့ချုပ်(PNO)မှ ဗဟိုကော်မတီဝင် နန်းရီရီဝင်း ဖြစ်ပါတယ်ရှင့်။

ဒီကနေ့ မြန်မာ့ရုပ်မြင်သံကြားနှင့် မြန်မာ့အသံထုတ်လွှင့်မှုအစီအစဉ်တွင် မြန်မာနိုင်ငံ အတွင်းရှိ မှီတင်းနေထိုင်လျက်ရှိသော တိုင်းရင်းသားမိဘပြည်သူများ သိရှိနိုင်ရန် ပအိုဝ်းအမျိုးသားအဖွဲ့ချုပ်(PNO)၏ မူဝါဒ၊ သဘောထား၊ ရှေ့လုပ်ငန်းစဉ်များကို တင်ပြသွားမှာ ဖြစ်ပါတယ်ရှင့်။

ကျွန်မတို့ပါတီ၏ မူဝါဒ၊ သဘောထား၊ ရှေ့လုပ်ငန်းစဉ်များမတင်ပြမီ ပအိုဝ်း အမျိုးသားအဖွဲ့ချုပ်(PNO)အကြောင်းကို အကျဉ်းမျှတင်ပြလိုပါတယ်။ ပအိုဝ်းအမျိုးသား အဖွဲ့ချုပ်(PNO)ဟု အမည်ပြုခေါ်ဆိုခဲ့သော်လည်း လွတ်လပ်ရေးကြိုးပမ်းစဉ်ကာလမှ ယနေ့မျက်မှောက်ကာလအထိ အတူနေတိုင်းရင်းသားများ၏ အကျိုးကို ကျောသားရင်သား မခွဲခြားဘဲ အေးအတူပူအမျှ မျှတသောအကျိုးများ ဆောင်ကြဉ်းပေးလျက်ရှိကြောင်းကို ပအိုဝ်းကိုယ်ပိုင်အုပ်ချုပ်ခွင့်ရဒေသနှင့် ဆက်စပ်နယ်မြေများမှ တိုင်းရင်းသားတို့၏ လုံခြုံရေး၊ လမ်းပန်းဆက်သွယ်ရေး၊ လျှပ်စစ်မီးရရှိရေး၊ သောက်သုံးရေဖူလုံရေး၊ အခြေခံကျသော စီးပွားရေး၊ ပညာရေး၊ ကျန်းမာရေးနှင့် လူမှုရေးရာအဖြာဖြာစသည့် နိုင်ငံရေးလိုအပ်ချက်များ ဖော်ဆောင်မှုအပေါ် လေ့လာခြင်းဖြင့် ဖွံ့ဖြိုးတိုးတက်နေမှုများကို ကိုယ်တိုင်ကိုယ်ကျ မြင်တွေ့နိုင်ပါတယ်။

ဆက်လက်၍ ကျွန်မတို့ပါတီ၏ နောက်ခံသမိုင်းအကျဉ်းကို တင်ပြလိုပါတယ်။ ပြည်ထောင်စုသမ္မတမြန်မာနိုင်ငံတွင် တိုင်းရင်းသားလူမျိုးပေါင်း (၁၃၅)မျိုးရှိသည့်အနက် ပအိုဝ်းတိုင်းရင်းသားသည် သတ္တမမြောက် လူဦးရေအများဆုံး လူမျိုးဖြစ်ပါတယ်။ ရှမ်းပြည်နယ်၊ ကယားပြည်နယ်၊ မွန်ပြည်နယ်၊ ကရင်ပြည်နယ်၊ ပဲခူးတိုင်းဒေသကြီးနှင့် မန္တလေးတိုင်းဒေသကြီးတို့တွင် ပျံ့နှံ့စွာနေထိုင်လျက်ရှိပါတယ်။ အင်္ဂလိပ်နယ်ချဲ့ တော်လှန်ရေး၊ ဖက်ဆစ်ဂျပန်တော်လှန်ရေးနှင့် လွတ်လပ်ရေးကြိုးပမ်းမှုများတွင် ပအိုဝ်းတိုင်းရင်းသားတို့သည် နိုးကြားတက်ကြွစွာပါဝင်ခဲ့ပြီး မြန်မာ့လွတ်လပ်ရေး ပန်းတိုင်တစ်ခုဖြစ်သည့် ပင်လုံစာချုပ်တွင် ပအိုဝ်းအမျိုးသားခေါင်းဆောင် ဦးဖြူက ပါဝင်လက်မှတ်ရေးထိုးခဲ့ပါတယ်။

ဒုတိယကမ္ဘာစစ်အပြီး ကမ္ဘာတစ်ဝန်း လူမျိုးအသီးသီးတို့မှ နိုင်ငံရေးနိုးကြား တက်ကြွလာရာ ပအိုဝ်းတိုင်းရင်းသားများသည်လည်း ၁၉၄၇တွင် ပအိုဝ်းစုစည်းအဖွဲ့ခေါ် ပအိုဝ်းလွှာဝင်မှုကို စတင်ဖွဲ့စည်းခဲ့ပြီး ၁၉၅၀တွင် ပြည်ထောင်စုပအိုဝ်းအမျိုးသားအဖွဲ့ချုပ် (ပအမဖ)အမည်ဖြင့် ပြောင်းလဲဖွဲ့စည်း၍ ၁၉၅၂၊ ၁၉၅၆၊ ၁၉၆၀နှင့် ၁၉၉၀ ရွေးကောက်ပွဲများတွင် ဝင်ရောက် ယှဉ်ပြိုင်ခဲ့ရာ ၁၉၅၆ ရွေးကောက်ပွဲတွင် ပါလီမန်အမတ်(၁)ဦးနှင့် ကျန်ရွေးကောက်ပွဲများတွင် ပါလီမန်အမတ်(၃)ဦးစီဖြင့် ရွေးကောက်တင်မြှောက်ခြင်းခံခဲ့ရပါတယ်။

၂၀၁၀ ပါတီစုံဒီမိုကရေစီ အထွေထွေရွေးကောက်ပွဲတွင် ဝင်ရောက် ယှဉ်ပြိုင်ရန်အတွက် ပအိုဝ်းအမျိုးသားထု တစ်ရပ်လုံးကိုလွှမ်းခြုံပြီး ကိုယ်စားပြုနိုင်သည့် ပအိုဝ်းအမျိုးသားအဖွဲ့ချုပ်(PNO)ကို ပဉ္စမအကြိမ်ညီလာခံမှ တညီတညွတ်တည်း ဆုံးဖြတ်ကာ ဖွဲ့စည်းနိုင်ခဲ့ပါတယ်။ ၂၀၁၀နှင့်၂၀၁၅ အထွေထွေရွေးကောက်ပွဲများတွင် ဝင်ရောက် ယှဉ်ပြိုင်ခဲ့ရာ ပအိုဝ်းလူမျိုးများနှင့် ဒေသခံများ၏ စည်းလုံးညီညွတ်မှု၊ အားပေးမှုများကြောင့် မဲဆန္ဒနယ်(၁၀)ခုမှ လွှတ်တော်ကိုယ်စားလှယ်(၁၀)ဦးကို တင်မြှောက်နိုင်ခဲ့ပါတယ်။ သက်တမ်းကာလ (၂)ကြိမ်အတွင်း ရွေးကောက်တင်မြှောက်ခြင်း ခံရသော (PNO)ကိုယ်စားပြု လွှတ်တော်ကိုယ်စားလှယ်များသည် လွှတ်တော်တွင် သော်လည်းကောင်း၊ ပအိုဝ်းကိုယ်ပိုင်အုပ်ချုပ်ခွင့်ရဒေသ ဦးစီးအဖွဲ့တွင်သော်လည်းကောင်း၊ လွှတ်တော်ပြင်ပ ဖွံ့ဖြိုးရေးလုပ်ငန်းများတွင်သော်လည်းကောင်း တာဝန်ကျေပွန်စွာဖြင့် ဆောင်ရွက်ခဲ့ကြသည်ကို ဒေသခံမိဘပြည်သူများ သိရှိတွေ့မြင်နေရပြီး ဖြစ်ပါတယ်ရှင့်။



ကျွန်မတို့ဒေသတွင် ပညာရေးကိုအဓိကထား၍ ပညာရေးစီမံချက်ကို ပြည်သူ့လှုပ်ရှားမှုအသွင်ဖြင့် ၁၉၉၁-ခုနှစ်ကတည်းက စတင်အကောင်အထည်ဖော်လာခဲ့ရာ ပအိုဝ်းဒေသအတွင်း ဆရာများ၏ လိုအပ်ချက်များကို ဖြည့်ဆည်းပေးနိုင်ခဲ့သည့်အတွက် ဘွဲ့ရလူငယ်များ နှစ်စဉ်တိုးတက်လာလျက်ရှိပြီး နယ်ပယ်အသီးသီးတွင် နိုင်ငံ့အကျိုးကို သယ်ပိုးထမ်းဆောင်လျက်ရှိနေပါပြီ။ လွတ်တော်ကိုယ်စားလှယ်များ၏ ကြိုးစားဆောင်ရွက်မှု များနှင့် မိဘပြည်သူတို့၏ ပူးပေါင်းပါဝင်မှုများကြောင့် ကဏ္ဍပေါင်းစုံတွင်လည်း ဖွံ့ဖြိုးတိုးတက်လာလျက်ရှိပြီး ဖွံ့ဖြိုးတိုးတက်နေသည့်အရှိန်များကို ရွေးကောက်ခံမည့် ကိုယ်စားလှယ်များကလည်း အစွမ်းကုန် ကြိုးစားဆောင်ရွက်သွားမည့်အပြင် လူနေမှုအဆင့်အတန်းမြင့်မားရေးနှင့် စီးပွားရေးဆိုင်ရာ ဖွံ့ဖြိုးတိုးတက်ရေးတို့ကိုလည်း ကြိုးစားဆောင်ရွက်သွားမှာ ဖြစ်ပါတယ်။ ဒါ့ကြောင့် ပအိုဝ်းအမျိုးသားအဖွဲ့ချုပ်(PNO)၏ ရွေးကောက်ပွဲ အောင်နိုင်ရေးအတွက် ပအိုဝ်းဘာသာဖြင့် “လိုမုစီပွာယံထင်ထို အွဉ်ဝင်သောမဲးနဂါယို” ဖြစ်ပြီး မြန်မာဘာသာဖြင့် “လူမှုစီးပွားတိုးတက်ဖို့ နဂါး မဲ ကို ထည့်ကြစို့” ဆိုသည့် ဆောင်ပုဒ်ဖြင့် ဝင်ရောက် ယှဉ်ပြိုင်သွားမှာ ဖြစ်ပါတယ်ရှင်။

လေးစားအပ်ပါသော မိဘပြည်သူအပေါင်းတို့ရှင်

- ကျွန်မတို့ပါတီ၏ ယုံကြည်ချက်ကို တင်ပြရမည်ဆိုရင် -
 - (၁) ဖွဲ့စည်းပုံအခြေခံဥပဒေပါ ပြဋ္ဌာန်းချက်နှင့်အညီ ဒို့တာဝန်အရေး(၃)ပါးကို အစဉ်တစ်စိုက် စောင့်ထိန်းသွားမည်။
 - (၂) ပအိုဝ်းတိုင်းရင်းသားများသည် အခြားညီနောင်တိုင်းရင်းသားများနှင့်အတူ ပြည်ထောင်စုအတွင်း အေးအတူပူအမျှ တရားမျှတခြင်း၊ လွတ်လပ်ခြင်း၊ ညီမျှခြင်းတည်းဟူသော လောကပါလတရားနှင့်အညီ ငြိမ်းချမ်းသာယာဝပြောရေးနှင့် တိုင်းရင်းသားလူမျိုးများ၏ အခွင့်အရေးများရရှိအောင် စဉ်ဆက်မပြတ်ဆောင်ရွက် သွားမည်။
 - (၃) နိုင်ငံတော်အတွင်း လူမျိုးရေး တန်းတူညီမျှဖြင့် မည်သည့်နေရာ၊ မည်သည့်ဒေသတွင် နေထိုင်စေကာမူ စစ်မှန်သော မျိုးချစ်စိတ်ဓာတ်ဖြင့် ပြည်ထောင်စုစိတ်ဓာတ်ကို ခိုင်မြဲစွာမွေးမြူလျက် ထာဝစဉ်စည်းလုံးညီညွတ်စွာ လက်တွဲနေထိုင်ပြီး ပါတီစုံဒီမိုကရေစီစနစ် ဖွံ့ဖြိုးရှင်သန်လာအောင် ဆောင်ရွက်သွားမည်။
 - (၄) တိုင်းရင်းသားများအားလုံး မျှော်လင့်လျက်ရှိသည့် ဒီမိုကရေစီဖက်ဒရယ်ပြည်ထောင်စု နိုင်ငံတော်တည်ဆောက်နိုင်ရေးအတွက် အစဉ်ရှေးရှုလျက် ဆောင်ရွက်သွားမည်။
- ဆက်လက်၍ ကျွန်မတို့ပါတီ၏ ရည်ရွယ်ချက်အချုပ်ကို တင်ပြရမည်ဆိုရင် ပြည်ထောင်စု တိုင်းရင်းသားလူမျိုးများအားလုံး တန်းတူရည်တူ အပြန်အလှန် လေးစားတန်ဖိုးထားမှုများဖြင့် စစ်မှန်သော မျိုးချစ်စိတ်ဓာတ်ကို ထာဝစဉ် ရှင်သန်စေပြီး ဥပဒေဘောင်အတွင်း အေးအတူပူအမျှ အတူတကွ စုပေါင်းနေထိုင်သောမူဖြင့် ဖော်ဆောင်သွားပါမည်။ လူ့စွမ်းအားအရင်းအမြစ် ဖွံ့ဖြိုးတိုးတက်ရေးကို ဆောင်ရွက်ခြင်းဖြင့် မြို့ပြနှင့်ကျေးလက်ဒေသ၏ လူမှုဘဝနှင့် ဒေသဖွံ့ဖြိုးရေးများကို ဟန်ချက်ညီညီဖြင့် ဖော်ဆောင်သွားပါမည်။ ပြည်ထောင်စုသမ္မတမြန်မာနိုင်ငံတော်ကို ခေတ်မီဖွံ့ဖြိုး တိုးတက်သော နိုင်ငံတော်သစ်ကြီးဆီသို့ ဦးတည်၍ သွေးစည်းညီညွတ်စွာ ဖော်ဆောင်သွားပါမည်။

လေးစားအပ်ပါသော မိဘပြည်သူအပေါင်းတို့ရှင်

ကျွန်မတို့ပါတီ၏ ရှေ့လုပ်ငန်းစဉ်(၇)ရပ်ကို ဆက်လက်ပြီး တင်ပြလိုပါတယ်ရှင် -



- (၁) ပအိုဝ်းလူမျိုးများ၏ စကား၊ စာပေ၊ ရိုးရာယဉ်ကျေးမှု ဓလေ့ထုံးတမ်း၊ အမျိုးသားရေးလက္ခဏာနှင့် သမိုင်းအမွေအနှစ်များကို ထိန်းသိမ်းစောင့်ရှောက်၍ ဖွံ့ဖြိုးတိုးတက်စေရန် ဆောင်ရွက်ပြီး မိမိတို့၏ အမျိုးဂုဏ်၊ ဇာတိဂုဏ်တို့ကို သားစဉ်မြေးဆက်အထိ အမွေကောင်းများပေးနိုင်ရန် ဖော်ဆောင်သွားမည်။
- (၂) တိုင်းရင်းသားအချင်းချင်း စည်းလုံးညီညွတ်မှုကိုရှေးရှု၍ ငြိမ်းချမ်းစွာအတူယှဉ်တွဲ နေထိုင်ရေးမူကိုစွဲကိုင်ကာ အပြန်အလှန်လေးစားတန်ဖိုးထားပြီး ဒေသတွင်း တည်ငြိမ်အေးချမ်းမှုရှိစေရန် အလေးထားဖော်ဆောင်သွားမည်။
- (၃) နိုင်ငံရေးဦးဆောင်မှုအခန်းက(79)တွင် လူငယ်နှင့် အမျိုးသမီးများ ပိုမိုပါဝင်လာရန် ဖော်ဆောင်သွားမည်။
- (၄) အခြေခံလူ့အခွင့်အရေးနှင့် ဒီမိုကရေစီအခွင့်အရေးများ အပြည့်အဝရရှိနိုင်သည့် ဒီမိုကရေစီ ဖက်ဒရယ်ပြည်ထောင်စုစနစ် ပေါ်ထွန်းလာစေရန် အခြားညီနောင် တိုင်းရင်းသားများနှင့်အတူ ဆောင်ရွက်သွားမည်။
- (၅) ဒေသတွင်း ဘက်စုံဖွံ့ဖြိုးတိုးတက်စေရန် ကျန်းမာရေး၊ ပညာရေး၊ လမ်းပန်း ဆက်သွယ်ရေးနှင့် လူ့စွမ်းအားအရင်းအမြစ်များကို ဦးစားပေး ဖော်ဆောင်သွားမည်။
- (၆) သဘာဝပတ်ဝန်းကျင်ထိခိုက်မှု အနည်းဆုံးဖြင့် သတင်းအချက်အလက်နှင့် နည်းပညာများကိုအခြေခံသော စီးပွားရေးလုပ်ငန်းများ အားကောင်းလာစေရန် ဖော်ဆောင်သွားမည်။
- (၇) ဒို့တာဝန်အရေး(၃)ပါးကိုအလေးထား၍ ဖွဲ့စည်းပုံအခြေခံဥပဒေအရ ကိုယ်ပိုင် အုပ်ချုပ်ခွင့်ရဒေသကို ပြဋ္ဌာန်းချက်နှင့်အညီ လုပ်ပိုင်ခွင့်အပြည့်အဝရရှိရန်နှင့် ပအိုဝ်းလူမျိုးတို့၏ ဂုဏ်အင်္ဂါရပ်များနှင့်ကိုက်ညီသည့် ရပိုင်ခွင့်များကိုရရှိရန် ဥပဒေနှင့်အညီ ကြိုးပမ်းဆောင်ရွက်သွားမည်။

မဲဆန္ဒရှင် မိဘပြည်သူများရှင့် -

ကျွန်မတို့ပါတီသည် တိုင်းရင်းသားအချင်းချင်း စည်းလုံးညီညွတ်မှုကိုရှေးရှု၍ ငြိမ်းချမ်းစွာအတူယှဉ်တွဲ နေထိုင်ရေးမူကိုစွဲကိုင်ကာ အပြန်အလှန်လေးစားတန်ဖိုးထားပြီး ဒေသတွင်း တည်ငြိမ်အေးချမ်းမှုရှိစေရန် အလေးထားသည့် ပါတီဖြစ်သည့်အတွက် တစ်နိုင်ငံလုံးအတိုင်းအတာဖြင့် ဝင်ရောက် ယှဉ်ပြိုင်မည်မဟုတ်ဘဲ ပအိုဝ်းတိုင်းရင်းသား အများစုရှိသည့် ဒေသများတွင်သာ ဝင်ရောက် ယှဉ်ပြိုင်သွားမှာ ဖြစ်ပါတယ်။ နိုင်ငံရေးဦးဆောင်မှုအခန်းက(79)တွင် လူငယ်နှင့် အမျိုးသမီးများ ပိုမိုပါဝင်လာစေရန် ရွေးကောက်ခံမည့်ကိုယ်စားလှယ်များထဲတွင် လူငယ်နှင့်အမျိုးသမီး ပါဝင်မှုများဖြင့် ဝင်ရောက် ယှဉ်ပြိုင်သွားမှာဖြစ်ပါတယ်။ ကျွန်မတို့ပါတီမှကိုယ်စားလှယ်များ အနိုင်ရရှိပါက လွှတ်တော်ထဲတွင် တိုင်းရင်းသားများ ရသင့်ရထိုက်သည့် တန်းတူအခွင့်အရေးများကို ကြိုးစားဆောင်ရွက်ပေးသွားမည့်အပြင် တိုင်းပြည်ဖွံ့ဖြိုးတိုးတက်ရန်အတွက်လည်း လွှတ်တော်တွင် ရောက်ရှိလာမည့် လွှတ်တော်ကိုယ်စားလှယ်များအားလုံးနှင့် ပူးပေါင်း၍ လက်တွဲဆောင်ရွက်သွားမှာ ဖြစ်ပါတယ်။ ထို့အတူ အသစ်ဖွဲ့စည်းမည့် အစိုးရအသစ်နှင့် ပူးပေါင်းပြီး တိုင်းပြည်ဖွံ့ဖြိုးတိုးတက်ရန်အတွက် ဆောင်ရွက်သွားမှာဖြစ်ပါတယ်ရှင်။

လေးစားအားထားရပါသော မဲဆန္ဒရှင် မိဘပြည်သူများရှင့် -

မိဘပြည်သူများအားလုံးကို ပန်ကြားလိုတာကတော့ ၂၀၂၀-ခုနှစ်၊ နိုဝင်ဘာလ (၈)ရက်နေ့တွင် ကျင်းပပြုလုပ်မည့် အထွေထွေရွေးကောက်ပွဲ၌ ကျွန်မတို့ ကိုယ်စားလှယ်များကို မဲပေးကြဖို့။



အားပေးကြဖို့အတွက် ပြည်သူ့ရဲ့မေတ္တာကို ခံယူပါရစေရဲ့။ ကျွန်မတို့ပါတီ၏အလံသည် ပအိုဝ်းအမျိုးသားအလံဖြစ်ပြီး အမှတ်တံဆိပ်သည် မိမိတို့ရည်မှန်းထားသော ရှေ့ခရီးပန်းတိုင်ဆီသို့ တည့်တည့်မတ်မတ် ဦးတည်သွားနေသည့် နဂါးတစ်ကောင်လုံးပုံ ဖြစ်ပါတယ်ရှင်။ ကျွန်မတို့ ပအိုဝ်းအမျိုးသားအဖွဲ့ချုပ်(PNO)၏ အောင်နိုင်ရေးဆောင်ပုဒ်သည် ပအိုဝ်းဘာသာဖြင့် “လိုမုစီပွာယံထင်ထို အွဉ်ဝင်သော့မဲး နဂါယို” ဖြစ်ပြီး မြန်မာဘာသာဖြင့် “လူမှုစီးပွားတိုးတက်ဖို့ နဂါး မဲ ကို ထည့်ကြစို့” ဖြစ်ပါတယ်ရှင်။

နိဂုံးချုပ်အနေဖြင့် လာမည့်၂၀၂၀-ခုနှစ်၊ နိုဝင်ဘာလ(၈)ရက်နေ့တွင် တိုင်းပြည်ဖွံ့ဖြိုး တိုးတက်ရန် မိမိတို့တန်ဖိုးရှိလှသော မဲတစ်ပြားကို မှန်ကန်သောအတွေးအခေါ် ပြည့်ဝသောခံယူချက် ထက်သန်သောစိတ်စေတနာနဲ့ ကျွန်မတို့ပအိုဝ်းအမျိုးသားအဖွဲ့ချုပ် (PNO)၏ လွှတ်တော်အဆင့်ဆင့် မဲပုံးထဲကို မဲထည့်ပေးကြပါရန် လေးစားစွာဖိတ်ခေါ်ရင်း နိဂုံးချုပ်အပ်ပါတယ်ရှင်။ မိဘပြည်သူများအားလုံး ရွှင်လန်းချမ်းမြေ့ကြပါစေရဲ့